

නිරෝෂන් සෙනෙවිරත්න

(niroshand.se@gmail.com)

කැනඩාවේ, විනිපෙග් නුවර සිට...

ඳි කල කැනඩාවේ විශාලතම නගරය ලෙස විරුදාවලි ලබන, ලක්ෂ පනහකට අධික වැසියන් පිරිසක් වෙසෙන ටොරොන්ටෝ නගරයට පිවිසෙන ලාංකිකයකුට සිය මවු රට සිහිගන්වන ස්ථානයක් තිබේ නම් ඒ ටොරොන්ටෝ මහා විහාරයයි. වර්ෂ 1978 දී, කැනඩාවේ ප්‍රථම පේරවාද බෞද්ධ විහාරස්ථානය ලෙස ටොරොන්ටෝ නගරයේ දී ආරම්භ වූ ටොරොන්ටෝ මහා විහාරය අද වන විට කැනඩා රාජ්‍යයේ පේරවාද බෞද්ධ මූලස්ථානය ලෙස ක්‍රියාත්මක වේ.

ඉතිහාසය

1960 දශකයේ අග භාගයේ සිට ම ටොරොන්ටෝ නුවර ලාංකික බෞද්ධ ජනතාවගේ ආගමික අවශ්‍යතා සපුරාලීම පිණිස, ආරාධිත හික්ෂුන් වහන්සේ සහ දේශකයන් වහන්සේ නගරයට වැඩම කළ අතර, මේ පිළිබඳ ස්ථීරසාර භාවයක් ඇති කරගැනීම පිණිස වර්ෂ 1973 දී, ගිහි දායක පිරිසකගේ මැදිහත් වීමෙන් කැනඩා බෞද්ධ විහාර සංගමය පිහිටුවාගන්නා ලදී. ඒ අනුව එම සංගමය විසින් එවකට ඇමෙරිකාවේ, වොෂිංටන් නුවර වැඩ සිටි අතිපූජනීය ආචාර්ය දික්වෙල පියනන්ද නාහිමිපාණන් වහන්සේට දන්වන ලදුව, ටොරොන්ටෝවෙහි, ස්කාර්බෝරෝ ප්‍රදේශයෙහි, වර්ෂ 1978ක් වූ ජූලි මස 24 වැනි දින කැනඩා දේශයෙහි පළමු පේරවාද බෞද්ධ විහාරස්ථානය ස්ථාපනය කෙරිණි. එහි පළමු නේවාසික හික්ෂුන් වහන්සේ ලෙස පූජ්‍ය කහගොල්ලේ ධර්මික ස්වාමීන්ද්‍රයන් වහන්සේ වැඩවසන්නට කටයුතු යෙදිණි.

බුරුමය, ඉන්දියාව හා ශ්‍රී ලංකාව ආදී රටවලින් පැමිණි පේරවාද බෞද්ධයන්ගේ ඉහළ ගිය ආගමික අවශ්‍යතා මත, එවකට පැවැති විහාරස්ථාන බිමේ ඉඩකඩ ප්‍රමාණවත් නො වීම මත, මේ වන විට මහා විහාරය පවතින ස්ථානයේ නව ගොඩනැගිල්ලක් ඉදි කිරීම වර්ෂ 1998 අගෝස්තු මස 30 වැනි දින ආරම්භ කොට, වර්ෂ 2000 සැප්තැම්බර් මස 30 වැනි දින සහසතු කොට පූජා කරන්නට යෙදුණේ, දැනටත් ටොරොන්ටෝ මහා විහාරාධිපති ව වැඩ වෙසෙන, කැනඩාවේ ප්‍රධාන සංඝනායක අති පූජ්‍ය අහංගම රතනසිරි නාහිමිපාණන් වහන්සේගේ අනුශාසනා ඇති ව ය.

ආදි කතු වගතු

කැනඩාවේ පළමු පේරවාද බෞද්ධ විහාරස්ථානය ලෙස ටොරොන්ටෝ මහා විහාරය ස්ථාපනය කිරීමට මූලිකත්වය ගත්තේ, අතිපූජ්‍ය ආචාර්ය දික්වෙල පියනන්ද නාහිමිපාණන් වහන්සේ වූ අතර, උන්වහන්සේ එහි ආරම්භක විහාරාධිපතීන් වහන්සේ ද වෙති. දෙවැනි විහාරාධිපතීන් වහන්සේ වූයේ පූජ්‍ය කහගොල්ලේ ධර්මික මහතෙරුන් වහන්සේ ය. තෙවැනි



ජායාරූප: ටොරොන්ටෝ මහා විහාර සංගමය සහ උපාලි විරපුර මහතා

ඉරුදින දහම් පාසල

මධ්‍යම හා නැඟෙනහිරදිග ටොරොන්ටෝ ප්‍රදේශවල වෙසෙන ලාංකීය බෞද්ධ ජනයාට ඉටු කෙරෙන මහලු සේවයක් ලෙස ටොරොන්ටෝ මහා විහාරයේ ඉරු දින දහම් පාසල නම් කළ හැකි ය. පේරවාද බුදු සමයේ මහලු ඉගැන්වීම් හා ලාංකීය බෞද්ධ සංස්කෘතියේ උතුම් වටිනාකම්වලින් සුපෝෂණය වන්නට සෑදී පැහැදී සිටින, එනමුත් එම අවස්ථාව අවම විප්‍රවාසික ව දිවි ගෙවන කැනේඩියානු ලාංකීය බෞද්ධ ජනතාවගේ දුදරුවන් වෙත ලබා දෙන දහම් දායාදයක් ලෙස මෙය හැඳින්විය හැකි ය. සෑම ඉරු දිනක ම සන්ධ්‍යාවේ දී ඉංග්‍රීසි බසින් දහම් දැනුම් දායාදය බෙදන ඉරු දින දහම් පාසල ක්‍රියාත්මක වන්නේ, කලක් කොළඹ නාලන්දා විද්‍යාලයයේ බෞද්ධ අනුශාසක වශයෙන් ද ක්‍රියා කළ ශාස්ත්‍රපති පූජ්‍ය උඩුපිහිල්ලේ විමලබුද්ධි ස්වාමීන්ද්‍රයන් වහන්සේ සහ පූජ්‍ය ලුණුගම්වෙහෙරේ රේචන ස්වාමීන්ද්‍රයන් වහන්සේගේ මූලිකත්වයෙනි.

කැනඩාවේ පේරවාද බෞද්ධ මූලස්ථානය: ටොරොන්ටෝ මහා විහාරය



අහංගම රතනසිරි නාහිමිපාණන් වහන්සේ

පූජ්‍ය ලුණුගම්වෙහෙරේ රේචන ස්වාමීන් වහන්සේ

පූජ්‍ය උඩුපිහිල්ලේ විමලබුද්ධි ස්වාමීන් වහන්සේ



විහාරාධිපතීන් වහන්සේ ලෙස අති පූජ්‍ය ආචාර්ය මඩවල පුණ්ණේ මහතෙරුන් වහන්සේ කටයුතු කළ අතර, එවකට විහාරස්ථානයේ ප්‍රධාන අනුශාසක වශයෙන් කටයුතු කළේ අග්ගමහා පණ්ඩිත අති පූජනීය මඩිහේ පඤ්ඤාසීන මහා නායක මාහිමිපාණෝ ය. වර්ෂ 1992 දී විහාරයේ සිව්වැනි විහාරාධිපති ධුරයට පත් ව මේ වන තෙක් ම එහි කටයුතු කරන්නේ, කැනඩාවේ ප්‍රධාන සංඝනායක ධුරන්දර අති පූජ්‍ය අහංගම රතනසිරි නායක මාහිමිපාණන් වහන්සේ ය. ශාස්ත්‍රපති පූජ්‍ය උඩුපිහිල්ලේ විමලබුද්ධි ස්වාමීන් වහන්සේ ද, පූජ්‍ය ලුණුගම්වෙහෙරේ රේචන ස්වාමීන් වහන්සේ ද වර්තමානයේ මහා විහාරයෙහි වැඩ වසති.

විහාරස්ථානයේ ආගමික ශාසනික සේවය

කැනඩාවේ ස්ථාපිත වූ පළමු පේරවාද බෞද්ධ මධ්‍යස්ථානය වශයෙන් ඓතිහාසික ලෙස සුවිශේෂී වැදගත්කමක් උසුලන ටොරොන්ටෝ බෞද්ධ මහා විහාරය,

කැනඩාවේ ඇති සෙසු පේරවාද බෞද්ධ විහාරස්ථාන සමඟ ද සුවිශේෂී සබඳතාවක් පවත්වාගනී. කැනඩාවේ වෙසෙන බෞද්ධ ජනගහණයෙහි ආගමික අවශ්‍යතා සඳහා සහාය දැක්වීමත්, කැනඩාව තුළ බෞද්ධ ධර්ම ප්‍රචාරය සිදු කිරීමත්, කැනඩාවේ වෙසෙන ශ්‍රී ලාංකිකයන් වෙත හෙළ බෞදු සංස්කෘතික මධ්‍යස්ථානයක් වශයෙන් ක්‍රියා කිරීමත්, බෞද්ධ අධ්‍යයන හා ශාස්ත්‍රීය මධ්‍යස්ථානයක් ලෙස ක්‍රියා කිරීමත් එහි ප්‍රමුඛ අරමුණු වේ.

මාසික ශීල සමාදාන වැඩසටහන් පැවැත්වීම, ඉංග්‍රීසි සහ සිංහල බෞද්ධ ධර්ම දේශනා පැවැත්වීම, නේවාසික හා අනේවාසික බෞද්ධ භාවනා වැඩසටහන් ක්‍රියාත්මක කිරීම මෙන්ම කාටත් සහභාගී ව සිය ධර්ම ගැටලු විසඳාගත හැකි සතිපතා පැවැත්වෙන සූත්‍ර සාකච්ඡාවන් ද ටොරොන්ටෝවෙහි බෞද්ධ ප්‍රජාවෙහි දහම් පිපාසය සංසිඳුවාලයි. එලෙස ම ධර්මය වැඩිදුර ගවේෂණයට කැමැති අයවළුන් සඳහා බෞද්ධ පුස්තකාලයක් ද මෙහි ඇත.

ඉදිරිය

සමස්ත කැනඩාව පුරා ම දිවෙන පුළුල් ආගමික ශාසනික මෙහෙවරක් මේ වන විටත් ටොරොන්ටෝ මහා විහාරය ඉටු කරමින් සිටී. ටොරොන්ටෝ මහා විහාර සංගමය ප්‍රමුඛ ව විහාරස්ථාන දායක පිරිස මූලිකත්වයෙන් විහාරස්ථානය ඉදිරියටත් නගා සිටුවීමට මහත් වෙහෙසක් ගන්නා අතර, එහි ලා ප්‍රමුඛ ව්‍යාපෘතියක් ලෙස මේ වන විටත් වැඩ ඇරඹී ඇති මහා විහාරීය "නව ආචාර්යගෙය ව්‍යාපෘතිය" හැඳින්විය හැකි ය. කැනඩා ඩොලර් ලක්ෂ දොළහක් පමණ වැය වෙනැයි අපේක්ෂිත මේ යටතේ නව දෙමහල් ගොඩනැගිල්ලක් ඉදි කෙරේ.

පිරිසිදු පේරවාද බෞද්ධ ධර්මය ඉදිරියටත් ලාංකීය බෞද්ධ ප්‍රජාවටත්, සමස්ත ලෝකයාටත් දායාද කිරීමේ අරමුණ පෙරදැරි ව, කටයුතු කරන ටොරොන්ටෝ මහා විහාරීය ස්වාමීන් වහන්සේටත්, එහි ගිහි දායක පිරිසටත් පුණ්‍යානුමෝදනා කරමු.

විහාරස්ථානය සමඟ සම්බන්ධ විමට අවශ්‍ය නම් -Toronto Maha Vihara, 4698, Kingston Road, Scarborough, ON M1E 2P9, Canada ලිපිනය, www.torontomahavihara.com වෙබ් ලිපිනය හෝ +14162089276 දුරකථන අංක ඒ සඳහා අවකාශ සලසනු ඇත.

විශේෂ ස්තූතිය ■ සම්බන්ධීකරණයෙන් උපකාරී වූ අමෙරිකාවේ ග්පේට් ලේක්ස් බෞද්ධ විහාරවාසී දැරුගල කුසලඤ්ඤාණ හිමිපාණන් වහන්සේට